




# புனித சந்தியாகப்பர் திருத்தலம் மறவபட்டி.



திண்டுக்கல் மறைமாவட்டம்  
மறவபட்டி பங்குத்தந்தை, அருட்சகோதரிகள்,  
ஊர் பெரியதனக்காரர்கள் மற்றும் இறைமக்கள்  
மறவபட்டி

## பொருளடக்கம்

1. புனித சந்தியாகப்பரின் வரலாறு
2. மறவபட்டி புனித சந்தியாகப்பர் திருத்தல வரலாறு
3. புனித சந்தியாகப்பரின் காட்சிகளும் சாட்சிகளும்
4. புனித சந்தியாகப்பரின் நவநாள் ஜெபம்



- ❖ ஒவ்வொரு வியாழக்கிழமையும் மாலை 7.00 மணிக்கு புனித சந்தியாகப்பருக்கு நவநாள் செபமும், திருப்பலியும் நற்கருணை ஆசீர்வாதமும் நடைபெறும்.
- ❖ ஒவ்வொரு வருடமும் புனித சந்தியாகப்பருக்கு ஆடிமாதம் 2-வது வாரம் வெள்ளிக்கிழமை இரவு, சனிக்கிழமை பகல் திருவிழா நடைபெறும்.
- ❖ ஜூலை மாதம் 4-வது வாரம் வெள்ளிக்கிழமை இரவு, சனிக்கிழமை பகல் நவநாள், திருத்தல திருவிழா நடைபெறும்.



அச்சிடலோர் : கலைக்கதிர் அச்சகம்

கலைக்கதிர் கட்டிடம், 963 அவினாசி ரோடு, கோயம்புத்தூர் - 641 037  
போன் : 0422 - 2223454, 2220085



# புனித சந்தியாகப்பர் வரலாறு

செயின்ட் ஜேம்ஸ் என்பது ஆங்கிலத்தில் சந்தியாகப்பருடைய பெயர். யாகப்பர் என்பது அரபியில் யாகூப் என்று அழைக்கப்படும். இவர் வேதம் போதிக்க ஸ்பெயின் தேசம் சென்று மீண்டும் இஸ்ரேல் தேசம் வந்தபோது ஏரோது மன்னனால் தலை வெட்டப்பட்டு வேத சாட்சியாய் மரித்தார். பல ஆண்டுகளுக்குப் பின்னர் ஸ்பெயின் தேசத்திலிருந்து வந்திருந்த அவருடைய சீடர்கள் அவருடைய கல்லறையைத் தோண்டி அவருடைய எலும்புகளை தங்களுடைய நாட்டிற்கு எடுத்துச் சென்றனர். அங்கு உலகப்புகழ் பெற்ற ஒரு ஆலயத்தை அவருடைய கல்லறை மேலேயே கட்டினர். அது SANTIAGO DE COMPOSTALA (சாண்டியாகோ டி கம்போஸ்டலா) என்று அழைக்கப்படுகிறது. ஸ்பெயின் மொழியில் செயின்ட் என்பதை சந்த் என்றும் யாக்கோபு என்பதை யாஹீ என்று அழைத்தனர். அதுவும் பிற்காலத்தில் சந்தியாஹீ என்று மாறியது. பிறகு நம் தமிழில் சந்தியாகப்பர் என்று மாறியது.

இயேசுநாதருடைய பன்னிரண்டு சீடர்களும் வேத சாட்சிகளாய் பல்வேறு இடங்களில் மரித்திருந்தாலும் அவர்களுடைய கல்லறைகளில் நினைவுச்சின்னங்கள் எழுப்பப்பட்டிருந்தாலும் அவர்களுள் மூன்று சீடர்களின் கல்லறைகள் மீதே ஆலயம் அமைக்கப்பட்டிருப்பது தனிச் சிறப்பாகும். அவைகள் ரோமில் வத்திக்கானில் தூய பேதுரு ஆலயமும் நம் இந்தியாவில் நம் சென்னையில் மயிலாப்பூரில் அமைந்துள்ள தூய தோமா ஆலயமும் ஸ்பெயின் தேசத்திலுள்ள தூய சந்தியாகப்பர் ஆலயமும் ஆகும். இயேசு நாதருக்கு தன் பன்னிரெண்டு சீடர்களின் மீதும் பாசம் உண்டு என்றாலும் நம் சந்தியாகப்பர் மீது சற்று அதிகம் பாசம் கொண்டிருந்தார். இயேசுநாதர் இறந்து, உயிர்த்தெழுந்த பின்பு நம் பன்னிரெண்டு அப்போஸ்தலர்களும் ஒன்று கூடி இயேசுவின் நற்செய்தியை உலகம் அனைத்திற்கும் அறிவிக்க யார் யார் எந்தெந்த நாட்டிற்குப் போக வேண்டும் என்று தங்களுக்குள்ளே சீட்டுப் போட்டுக் கொண்டார்கள். நம் சந்தியாகப்பருக்கு இஸ்பானியா (ஸ்பெயின்) தேசம் என்று வந்தது. இது தனக்கு ஆண்டவன் இட்ட கட்டளை என்று

உணர்ந்த சந்தியாகப்பர் ஸ்பெயின் தேசம் புறப்பட்டார். தன்னோடு தன்னடைய எட்டு சீடர்களை தெரிந்து கொண்டு ஸ்பெயின் தேசம் புறப்பட்டு விட்டார்.

சந்தியாகப்பர் தேவமாதா தனக்கு கட்டளையிட்டபடி ஸ்பெயின் தேசத்தில் மாதாவுக்கு ஒரு சிற்றாலயம் அமைத்து தன் கடமை முடிந்தது என்று மீண்டும் தன் தாய்நாடான இஸ்ரேலில் உள்ள எருசலேம் வந்தார். அப்போது அங்கு வேத கலாபனை ஆரம்பித்திருந்தது. இயேசுநாதரின் மறைவுக்குப்பின் யூத குருமார்களின் செல்வாக்கும் கௌரவமும் மிகவும் குறைந்து போயிற்று. தங்கள் அதிகாரத்தை மீண்டும் நிலைநாட்டவும் மோயீசனின் திருச்சட்டத்தை நிலைநாட்டவும் மிகவும் கடுமையான சட்டங்களை பிறப்பித்தார்கள். இயேசுநாதரின் பெயரை கூட பொதுவில் உச்சரிக்கக்கூடாது என்று கடுமையாக உத்தரவிட்டார்கள்.

அப்போது அந்த நாட்டு அரசனாக இருந்தவன் ஏரோது அகிரிப்பா. அவன் தன் பதவியை காப்பாற்றிக் கொள்ள யூத மதத்தலைவர்கள் சொல்வதற்கெல்லாம் ஆமாம் சாமி... என்று தலையாட்டி கொண்டிருந்தான். இந்த சூழ்நிலையில் நம் சந்தியாகப்பர் ஜெருசலேம்பட்டணத்தில் சுற்றி அதன் ஆரவாரமிக்க தெருக்களில் வல்லமையாக பிரசங்கம் செய்து கொண்டிருந்தார். இவரது தைரியமான மற்றும் வல்லமையான பிரசங்கத்தைக் கேட்ட மக்கள் மலைத்துப் போயினர். அதே நேரத்தில் ஏரோது தன் படைகளோடு வந்து சந்தியாகப்பரை கைது செய்தான். ஜெருசலேம் நீதி மன்றத்தில் விசாரணையின் போது சந்தியாகப்பர் இயேசுநாதரைப் பற்றி கூறிய விளக்கங்களும் ஆதாரங்களும் வல்லமையான பதில்களும் அங்கு கூடியிருந்த யூத மத குருமார்களுக்கு பெரும் பயத்தை ஏற்படுத்தியது. இந்த விளக்கங்களைக் கேட்ட நீதிபதி அப்போதே தன் பதவியை ராஜினாமா செய்து இயேசுநாதரை தன் இரட்சகராக ஏற்றுக் கொள்வதாக அறிவித்தார். இதனால் மிரண்டுபோன அரசன் ஏரோது அகிரிப்பா உடனே நம் சந்தியாகப்பருக்கும் அந்த நல்ல நீதிபதிக்கும் சிரச்சேதம் செய்ய கட்டளை இட்டான். அந்த இருவருக்கும் உடனே தலை வெட்டப்பட்டது. இதனால் இயேசுநாதருக்காக உயிர்த்தியாகம் செய்த முதல் அப்போஸ்தலர் என்ற பட்டமும் பெற்றார்.

ஸ்பெயின் தேசத்தில் நம் சந்தியாகப்பரால் தோற்றுவிக்கப்பட்ட

கிறிஸ்துவம் வேகமாக பரவ ஆரம்பித்தது. பலப்பல கிறிஸ்துவ ராஜ்ஜியங்களும் தோன்றின. துரதிஸ்ட வசமாக அவர்களுக்கள்ளே சமாதானம் இல்லாததால் ஒரு ஒன்றுபட்ட கிறிஸ்துவ ராஜ்ஜியம் ஏற்படவில்லை. இந்த நிலையில் சந்தியாகப்பரின் சீடர்கள் நம் சந்தியாகப்பருக்கு என்ன நேர்ந்தது என்று அறிய ஆவல் கொண்டு ஸ்பெயினிலிருந்து இஸ்ரேல் தேசத்திற்கு வந்தனர். அவருக்கு ஏற்பட்ட முடிவைக் கண்டு மிகவும் வருந்தினர். சரி... அவரது எலும்புகளையாவது எடுத்துச் செல்லலாம் என்று பார்த்தால் அவரது சமாதி இருந்த இடத்தில் நூற்றுக்கணக்கான சமாதிகள் இருந்தது கண்டு திகைத்துப் போயினர். சந்தியாகப்பரே எங்களுக்கு காண்பிப்பீராக என்று மனம் உருகி வேண்டினர். அப்போது அந்த அதிசயம் நடந்தது. அவர் வல்லமையான இடியின் மைந்தர் என்று இயேசுவாலேயே கூறப்பட்டவர் அல்லவா... இதோ வானினின்று ஒரு இடி டமார் என்று இறங்கியது. அது சந்தியாகப்பரின் சமாதியை குழிபறித்து அடையாளம் காட்டியது. அங்கும் சோதனை மிஞ்சியது. அந்தக் குழிக்குள் பல எலும்புக்கூடுகள் இருந்தன. யார் யாரோ எவ்விதமானவர்களோ... என்று கலக்கமுற்ற சந்தியாகப்பரின் சீடர்கள் மீண்டும் வேண்டுதல் வைத்து அவரது எலும்புகூட்டை அடையாளம் காட்ட வேண்டினர். அப்போது மீண்டும் அந்த அதிசயம் நடந்தது. மீண்டும் ஒரு இடியை இறக்கினார் சந்தியாகப்பர். அந்த இடியின் வல்லமையால் இரண்டு எலும்புக்கூடுகள் மின்னின. அவைகள் மட்டும் தனியே பிரிக்கப்பட்டன. சந்தியாகப்பரே இதில் உம்முடைய எலும்புக்கூடு எது என்று மீண்டும் வேண்டுதல் வைத்தனர்.

மீண்டும் அதிசயமாக ஒரு எலும்புக்கூடு மின்னியது. மற்றது அணைந்தது. மின்னிய எலும்புக்கூடு சந்தியாகப்பருடையது. சந்தியாகப்பர் தலை வெட்டப்பட்ட அதே இடத்திலேயே அவருக்கென்று ஒரு ஆலயம் எழுப்பி அவரது தலையை மட்டும் அங்கே புதைத்துள்ளனர். இன்றளவும் ஜெருசலேமில் அர்மீனியர்களின் ஆதிக்கத்தில் இந்த ஆலயம் மிகவும் பிரம்மாண்டமான ஆலயமாக உள்ளது. பிற்பாடு சந்தியாகப்பரின் சீடர்கள் சந்தியாகப்பரின் மற்றைய எலும்புகளை ஸ்பெயின் தேசத்துக்குக் கொண்டு போய் புதைத்தனர். நாளடைவில் சந்தியாகப்பரின் சமாதி எங்கு உள்ளது என்று கூட தெரியாமல் போய்விட்டது. இப்படியாக எட்டு நூற்றாண்டுகள் ஓடி மறைந்தன.

கி.பி. 844 இந்த ஆண்டில் ஸ்பெயின் தேசத்தில் வடமேற்கு காட்டுப்பகுதி வழியே தன்னந்தனியே பயணித்தார் ஒரு துறவி. அப்போது அந்த இரவில் ஒரு மண்மேட்டிலிருந்து ஒரு ஒளி வெள்ளம் தோன்றுவதைக் கண்டு அதிசயித்தார். அருகில் சென்று பார்த்தபொழுது விண்ணகத்திலிருந்து ஒரு வினோதமான ஓர் ஒளி வெள்ளம் தோன்றி அந்த மண் மேட்டில் இறங்கியது கண்டு அதிசயித்தார். மேலும் வானோர் பாடலும் மிகத் தெளிவாக கேட்டதால் இந்த இடத்தில் ஏதோ அதிசயம் நடக்கப்போகிறது அல்லது மறைந்துள்ளது என்று கண்டு கொண்டார். அந்த இடத்தை அடையாளம் வைத்துக்கொண்டு அந்த மண்மேட்டை தோண்டிப்பார்த்த பொழுது அங்கே நம் சந்தியாகப்பரின் எலும்புக்கூடு ஒரு பெட்டியில் ஒளிர்ந்தது. மேலும் அந்த பெட்டியில் இருந்து சில பொருட்களை முன்னிட்டு அவை சந்தியாகப்பரின் எலும்புக்கூடுதான் என்று நிச்சயித்தார்கள்.

அன்றிலிருந்து ஆரம்பமானது நம் சந்தியாகப்பரின் அதிசயங்களும் அற்புதங்களும். இதைப்பற்றி கேள்விப்பட்ட அரசன் 2-ஆம் அல்ஃபோன்சா ஓடோடி வந்தான். சந்தியாகப்பரை தெண்டனிட்டு வணங்கினான். நம் சந்தியாகப்பரை ஸ்பெயின் தேசத்தின் பாதுகாவலர் என்று அறிவித்தான். அவர் எலும்புக்கூடு கண்டுபிடிக்கப்பட்ட இடத்தின் பெயர் கம்போஸ்த்தலா என்பதாகும். எனவே இதே இடத்தில் அவர் சமாதி மீது ஒரு மிகப்பிரமாண்டமான கோவில் ஒன்றைக் கட்டினான். அவரது காலத்திலே அதற்கு இணையான ஆலயம் உலகில் எங்குமே இல்லை என்னும் அளவிற்கு அது இருந்தது. அந்த கோவிலின் முகப்பும் சரி உள்கட்டமைப்பும் சரி பிரம்மாண்டம்தான் போங்கள். அந்தக் காலத்திலேயே இந்த ஆலயம் இயேசுவின் திருவிழாவுக்கு ஒப்பானது என்று யாத்திரிகர்கள் அறியவந்தார்கள். இப்போதும் இந்தக் கோவில் SANTIAGO DE COMPOSTALA (சாண்டியாகோ டி கம்போஸ்டலா) என்று அழைக்கப்படுகிறது.

ஸ்பெயின் நாட்டில் வடக்கிலிருந்தும் கிழக்கிலிருந்தும் தூய சந்தியாகப்பரை தரிசிக்க மக்கள் வெள்ளம் படையெடுத்து வந்தது. இதனால் வியாபாரம், தங்குமிடம், போக்குவரத்து என பல வழிகளிலும் நாட்டிற்கு வருமானம் பெருகியது. சிறு சிறு குட்டி சமஸ்த்தானங்கள். குட்டி ராஜாக்கள் தங்களின் நிலைகளை உயர்த்திக் கொள்ளவும்,



பாதுகாப்பை முன்னிட்டும் ஒன்று சேர்ந்தனர். இது பல வல்லரசு நாடுகளான சார்சானியர்களுக்கும், துருக்கி முஸ்லீம்களுக்கும் ஆப்ரிக்க இஸ்லாமிய நாட்டினர்களுக்கும் பிடிக்கவில்லை. எனவே ஸ்பெயின் மக்களுக்கும் முஸ்லீம் மக்களுக்கும் அடிக்கடி சண்டை வெடித்தது. அப்போது ஸ்பெயின் நாட்டில் அரசராக இருந்தவர் 1-ஆம் ரோமிரோ. இவர் அப்போது அஸ்துரியாஸ் என்னுமிடத்தில் தன் குறைந்த படையினரோடு இந்த மிகப்பெரும் சார்சானிய படைகளுடன் மோதுவதற்கு தயாராக இருந்தார். என்னதான் அவருக்கு கடவுள் நம்பிக்கையும் தன் படைமீது நம்பிக்கையும் இருந்தாலும் ஏனோ மனம் கலக்கமுற்றார்.

தன் படையினரை க்ளாவிஜோ என்னுமிடத்தில் நிறுத்தினார். அந்த இடத்தில் அன்றைய இரவில் புனித சந்தியாகப்பர் அரசன் ரோமிரோவின் கனவில் தோன்றி ரோமிரோ... நீ மனம் கலங்க வேண்டாம். நாளைய போரில் இந்த சார்சானியர்களை எதிர்த்து உன் சார்பாக நான் போராடுவேன். வெற்றி உனதே... நான் ஒரு வெள்ளைக் குதிரையில் வெள்ளை ஆடையில் சிலுவை அடையாளமிட்ட வெள்ளைக் கொடியோடு இந்த பெரிய சார்சானியர் படையோடு போராடுவேன். இதை நீயும் உன் வீரர்களும் மற்றும் சார்சானிய வீரர்களும் காண்பீர்கள் என்று கூறி மறைந்து போனார். அரசன் ரோமிரோ அடைந்த சந்தோஷமும் தைரியமும் சொல்ல வார்த்தை இல்லை. அப்போதே இந்த கனவைப்பற்றி தன் படைத்தளபதிக்கும் வீரர்களுக்கும் அறிவித்து அந்த இரவிலேயே அந்த ஊர் வந்திக்கத்தக்க ஆயிரிடம் சென்று தன் கனவைத் தெரிவித்து வெற்றிக்கான ஆசிரும் அவரிடம் பெற்றான்.

நம் புனித சந்தியாகப்பர் கொடுத்த தைரியத்தினாலும் அவருடைய வாக்குறுதியினாலும் உத்வேகம் பெற்ற அரசனும் படையினரும் போர்களத்தில் பயங்கரமாகப் போரிட்டனர். என்ன ஆயிற்று இந்த கிறிஸ்தவர்களுக்கு என்று ஆத்திரப்பட்டான். அந்த முஸ்லீம் படைத்தளபதி. இந்த சின்ன படையை வைத்துக் கொண்டு நம்மை எதிர்க்க இந்த கிறிஸ்தவர்களுக்கு எங்கிருந்து வந்தது இவ்வளவு தைரியம்.

நம் படைக்கு முன் இந்த கிறிஸ்தவர்களின் படை ஐந்து நிமிடங்களுக்குக்கூட தாங்காது. மார்ரே என்று ஆணையிட்டான். பயங்கர போர் ஆரம்பமாயிற்று. முஸ்லீம் படையான சார்சானியர்களுக்கு பலத்த சேதம் ஏற்பட்டது. அவர்களுள் பலர் தலை இழந்தனர். பல கிறிஸ்தவ படையினரும் பல முஸ்லீம் வீரர்களும் புனித சந்தியாகப்பரை வெள்ளைக் குதிரையில் வெள்ளை உடையில் உருவிய கத்தியோடும் வெள்ளை கொடியுடனும் போர்களத்தில் சுற்றி சுற்றி வருவதைக் கண்டார்கள். புனித சந்தியாகப்பர் வாழ்க... என்று சந்தியாகப்பருக்கு ஜெயகோஷம் போட்டனர். அவ்வளவுதான். பெரும் படையெழுந்த சார்சானியப்படை பெரும் தோல்வி கண்டது. சந்தியாகப்பரை எதிர்க்க முடியாது. வாருங்கள் ஓடிப்போவோம் என்று குரல் கேட்டது. அவ்வளவுதான். சார்சானியப் பெரும்படை புறமுதுகு காட்டி ஓடியது. அன்றைய போரில் தலை இழந்தும் வெட்டப்பட்டு இறந்தவர்களும் குறைந்தது எழுபது ஆயிரம்பேர். இப்படியாக புனித சந்தியாகப்பர் போராளி அப்போஸ்தலர் என்றும் படையிரட்டி அப்போஸ்தலர் என்றும் பேர் பெற்றார்.







# புனித சந்தியாகப்பர்

## மறவபட்டி திருத்தல வரலாறு

திண்டுக்கல் மாவட்டம், தாடிக்கொம்பு கிராமம், மறவபட்டியில் புனித சந்தியாகப்பர் ஆலயம் சுமார் 200 வருடங்களுக்கு முன்பு கூரைக் கோவிலாக இருந்தது. இதன் பின்பு கூரைக் கோவில் செங்கல், சுண்ணாம்பு கலவையால் கட்டப்பட்டு புனித அடைக்கல மாதா ஆலயம் என்று பெயர் மாற்றப்பட்டது. இந்த ஆலயத்தில் இருந்த புனித சந்தியாகப்பர், செயஸ்தியார், அடைக்கல மாதா, அந்தோணியார் உள்ளிட்ட புனிதர்களை மக்கள் தொடர்ந்து வணங்கினர். இந்த ஆலயத்தில் இருக்கும் புனித சந்தியாகப்பர் சுரூபம் சுமார் 200 ஆண்டுகளுக்கு மேலாக மறவபட்டியில் அருள் நிறைந்து சக்தி விளங்கி கொண்டிருக்கிறது.

இந்த பழைய தொன்மை வாய்ந்த ஆலயம் சிறியதாக இருந்ததாலும், மறவபட்டி பங்கு மக்கள் தொகை பெருகிய காரணத்தாலும் இந்த கோவிலை இடித்துவிட்டு புதிய பெரிய கோவிலாக கட்டலாம் என்று குருக்களும், ஊர் பொதுமக்களும் கூடி முடிவு செய்தனர். அதை தொடர்ந்து புதிய அடைக்கல மாதா ஆலயம் பழைய ஆலயத்துக்கு மேற்கில் கட்டி புனித சந்தியாகப்பர், செயஸ்தியார், அடைக்கல மாதா, அந்தோணியார் உள்ளிட்ட புனிதர்களின் சுரூபங்கள் புதிய அடைக்கல மாதா ஆலயத்தில் வைக்கப்பட்டு 12.10.2008 அன்று புனிதப்படுத்தும் விழா நடைபெற்றது.

பின்னர் பழைய தொன்மை வாய்ந்த அடைக்கல மாதா ஆலயத்தை இடிப்பதற்கு ஜேசிபி இயந்திரத்தைக் கொண்டு வேலை செய்யும் போது ஆலயத்தை இடிக்க முடியாமல் சென்று விட்டனர். அதன்பிறகு வேறு ஒரு ஜேசிபி இயந்திரத்தைக் கொண்டு பழமையான அடைக்கல மாதா ஆலயம் இடிக்கப்பட்டது. புதிய அடைக்கல மாதா ஆலயத்தில் புனித சந்தியாகப்பர், செயஸ்தியார், அடைக்கலமாதா, அந்தோணியார் உள்ளிட்ட புனிதர்களை பங்கு மக்கள் தொடர்ந்து வணங்கி வந்தனர். மறவபட்டியில் இரு நூற்றாண்டுக்கு மேலாக தொடர்ந்து

வருடந்தோறும் பாரம்பரியமிக்க புனித சந்தியாகப்பர், புனித அந்தோணியார் உள்ளிட்ட புனிதர்களுக்கு ஊர் மக்கள்விழா கொண்டாடுவது வழக்கம்.

கடந்த 2015 ஆம் ஆண்டு வழக்கம் போல் புனித சந்தியாகப்பர், புனித அந்தோணியார், செபஸ்தியார், அடைக்கல மாதா உள்ளிட்ட புனிதர்களுக்கு ஊர் மக்களால் விழா கொண்டாடப்பட்டது. அச்சமயம் விழா முடிந்து புனித சந்தியாகப்பர், புனித அந்தோணியார், செபஸ்தியார் அடைக்கல மாதா உள்ளிட்ட புனிதர்களின் சுருபங்களை ஊர் மக்கள் சப்பரத்தில் இருந்து இறக்கி புதிய அடைக்கல மாதா ஆலயத்திற்கு கொண்டு செல்லும் வழியில் மேனேஜர் ஞானையா புனித சந்தியாகப்பர் சுருபத்தை கொண்டு செல்லும் போது பழைய அடைக்கல மாதா ஆலயம் இருந்த இடத்தை விட்டு அவரால் நகர முடியாமல் நின்று விட்டார். பின்பு சிறிது நேரம் கழித்து புதிய அடைக்கல மாதா ஆலயத்திற்கு புனிதர்களின் சுருபங்கள் கொண்டு செல்லப்பட்டது.

அப்பொழுது ஒரு சில நீதிமான்களின் கனவில் புனித சந்தியாகப்பர் தோன்றி நான் பழைய ஆலயம் இருந்த இடத்தில் தான் இருக்கிறேன் என்று கூறினார். இக்காரணங்களால் ஊர் மக்கள் கூடி பழைய ஆலயம் இருந்த இடத்தில் புனித சந்தியாகப்பருக்கு உடனடியாக ஆலயம் அமைக்க முடிவு செய்யப்பட்டது. புனித சந்தியாகப்பர் ஆலய கட்டுமான பணி சுமார் ஒரு வருட காலத்திலேயே நிறைவடைந்து 28.01.2016 அன்று புனித சந்தியாகப்பர் திருத்தலம் புனிதப்படுத்தும் விழா நடைபெற்றது. அப்பொழுது மந்திரித்த தீர்த்தத்திலிருந்தும் திருத்தலப் பீடத்திலிருந்தும் நறுமண வாசனை வந்தது.

### புனித சந்தியாகப்பரின் - சாட்சிகள் - புதுமைகள்

1. மணியார் ஆரோக்கியம் (காணை) - இவர் இரவில் வீட்டை விட்டு வெளியே வந்தபோது கோவில் வீதியில் வெண்குதிரையில் பளிச்சென்று சந்தியாகப்பர் தோன்றினார்.
2. அகஸ்தீன் - இவர் மில் வேலைக்குச் சென்று இரவில் வீடு திரும்பும்போது 2 மணியளவில் மூன்று பேய்கள் இவரை வழிமறித்து நின்றது. அப்பொழுது இவர் மனம் உருகி சந்தியாகப்பரே நீரே எனக்குத் துணை! நீர் வரவில்லை என்றால்

நான் செத்தேன் என்று சொன்னார். நமது பழைய ஆலயத்தின் கோபுரத்திலிருந்து பளிச்சென்று மின்னல் போல் சந்தியாகப்பர் கிளம்பி வந்து பேய்களை சாட்டையால் அடித்து விரட்டினார். (நேரில் நடைபெற்ற சம்பவம்).

3. மறவப்பட்டி (உலகம்பட்டியார் தோட்டம்) பாலு என்ற ராயப்பன் - இவர் மறவப்பட்டி கோவிலில் புனிதர்களின் சுருபத்திற்கு பெயிண்ட் அடித்துக் கொண்டிருக்கும் போது வேடிக்கை பார்த்துக் கொண்டு தூங்கிவிட்டார். இவர் நள்ளிரவில் விழித்து வீடு திரும்பும் வழியில் பேய்கள் இவரை வழிமறித்தது. அப்போது இவர் சந்தியாகப்பரே இப்பொழுதுதானே உம்மிடம் இருந்து வந்தேன். என்னைப் பேய்கள் வழிமறித்துக் கொண்டதே! நீரே என்னைக் காப்பற்ற வேண்டும் என்று கத்தியவுடன் கோவிலின் கோபுரத்திலிருந்து ஒரு ஒளி வருவதைப் கண்டார். அப்பொழுது வெள்ளைக் குதிரையில் சந்தியாகப்பர் நேரில் வந்து பேய்களை அடித்து விரட்டி இவரைக் காப்பாற்றினார்.
4. நாட்டாமை ரத்தினம் - மறவப்பட்டியின் நாட்டாமையாக இருந்தபோது திருவிழாவில் சப்பரம் ஊர் சுற்றிவரும்போது சந்தியாகப்பர் சுருபத்திலிருந்த தங்க கத்தி தவறி விழுந்துவிட்டது. அதை யாரும் கவனிக்கவில்லை. புனித சந்தியாகப்பர், நாட்டாமையின் கனவில் சென்று கத்தி விழுந்த இடத்தைச் சுட்டிக் காட்டினார். பிறகு சென்று பார்த்தபோது தங்க கத்தி கனவில் சொல்லப்பட்ட இடத்தில் இருந்து எடுத்து புனித சந்தியாகப்பர் சுருபத்தில் கையில் வைக்கப்பட்டது.
5. மறவப்பட்டி வண்டிக்கார அந்தோணி (கல்லாத்தான்) - இவர் வாலிப பருவத்தில் மறவப்பட்டியில் புனித சந்தியாகப்பர் திருவிழா நடைபெற்றது. அப்பொழுது இவர் கூட இருந்த நண்பர் இன்று திருவிழா என்று சொன்னபோது இவர் எப்போதும் பார்த்த திருவிழாதானே என்று சொல்லி அசட்டையாக தூங்கச் சென்றுவிட்டார். சந்தியாகப்பர் இவர் கனவில் சென்று வெள்ளை குதிரையில் தகதகவென்று வட்டமாகச் சுற்றி வந்து எச்சரித்தவுடன் சாமி நான் அசட்டையாக சொன்ன வார்த்தைக்கு என்னை மன்னித்துக்கொள் என்று சொல்லி அந்தோணி கையெடுத்து கும்பிட்டவுடன் சந்தியாகப்பர் மறைந்தார்.

6. உண்டார்பட்டி தச்சு ஆசாரி - ராமர் - இவரிடம் மறவப்பட்டிக்கு வாகை மரத்தில் சப்பரம் செய்து தரச்சொன்னார்கள் ஊர்மக்கள். மரம் வாங்கச் செல்வதற்கு, முதல் நாள் இரவில் இவர் கனவில் ஒரு முதியவர் நீண்ட வெள்ளைத் தாடியுடன் வந்து சப்பரத்தில் ஒரு சட்டமாவது வேங்கை மரம் இருந்தால்தான் சாமிக்கு உகந்தது என்று சொன்னார். பிறகு வேங்கைமரம் வாங்கி வாகை மரத்துடன் இணைத்து சப்பரம் செய்யப்பட்டது.
7. சேர்வை சௌவுந்தரம் - இவர் குடும்பத்தில் பிரச்சனையாக இருந்த போது இவர் மனைவி சோகமாகக் கோவிலின் தென்புறம் இவருடைய வீட்டுத் திண்ணையில் அமர்ந்திருந்த போது சந்தியாகப்பர் சுருபத்திற்கு நேராக தென்புறம் சன்னலின் பக்கம் தரையில் பளிச்சென்று மின்னியதைக் கண்டார். இதனால் இவர் மனம் ஆறுதல் அடைந்தார்.
8. மணியார் ஆரோக்கியம் மகன் பன்னீர் செல்வம் - இவர்கள் மறவப்பட்டி புதூரில் தங்கியிருந்தனர். இவர் கிணற்று வேலை செய்யும் போது கல் ஒன்று காலில் பட்டு வெகுநாளாகப் புண் ஆறாமல் இருந்தது. மந்திரிக்கச் சென்ற போது பூசாரியின் மேல் சந்தியாகப்பரின் தூய ஆவி இறங்கி நீ என்னை மறந்ததால்தான் உனக்கு துன்பம் வருகிறது என்று சொன்னார். நீ மறவப்பட்டியில் வந்து தங்கு என்று சொன்னவுடன் வந்து தங்கினார். உடனே புண் ஆறியது.
9. சந்தனம் ஆசிரியருடைய அப்பா - மணியார் அடைக்கலம், இவருடைய வாழ்க்கையில் கடன் அதிகமாக இருந்தது. இவர் மன உருக்கத்துடன் சந்தியாகப்பரை வேண்டி வெங்காய வெள்ளாமை செய்தார். விளைச்சல் நன்றாக விளைந்து கடனை அடைத்துவிட்டு சந்தியாகப்பருக்கு தங்க கிரீடம் செய்து வைத்தார்.
10. மணியார் நம்பிக்கம் மகள் செலீன் மேரிக்கு திருமணம் முடிந்து 12 வருடங்களாகக் குழந்தை பாக்கியம் இல்லை. மறவப்பட்டியில் சந்தியாகப்பர் திருவிழா நடந்தபோது நம்பிக்கம் அவர்கள் மகளை ஊருக்கு வரச்சொன்னபோது மகள் வராமல் அவர் கணவரை மட்டும் அனுப்பி விட்டுத் திருச்சியிலேயே தங்கிவிட்டார். செலீன் மேரி, அன்று இரவு அவர் கனவில் சந்தியாகப்பர் சென்று ஏன் இங்கு

இருக்கிறாய் என்று சாட்டையால் அடித்து மறவப்பட்டிக்கு போ என்று சொன்னார். மறவப்பட்டிக்கு வந்து புனித சந்தியாகப்பருக்கு காணிக்கை செலுத்திச் சென்றார். அந்த வருடமே செலீன்மேரிக்கு குழந்தை பாக்கியம் கிடைத்தது.

11. மறவப்பட்டி சின்னையன் மகன் முருகேசன். இவர் சிறுமலைப் புதாருக்கு வேலைக்குச் சென்றிருந்தார். அன்று இரவு நேரமாகி விட்டதால் பேருந்து நிறுத்தத்திலேயே விழித்துக்கொண்டு அமர்ந்திருந்தார். நள்ளிரவு 2 மணிக்கு காற்று வேகமாக வீசியது. குதிரை சத்தமும் கேட்டது. அப்பொழுது சந்தியாகப்பர் வெள்ளைக் குதிரையில் வந்து நீ வீட்டுக்குத் திரும்பிப்போ என்று சொல்லி மறைந்துவிட்டார். வீட்டிற்கு வந்து பார்த்தபோது முருகேசன் மனைவியின் தங்கச்சி இறந்திருந்தார்.
12. மணியார் ஆரோக்கியம் (காளை) - இவர் வருடந்தோறும் திருவிழாவிற்கு சப்பரம் ஏற்றச்செல்வது வழக்கம். ஒரு சமயத்தில் தோட்டத்தில் நெல் விளைந்திருந்தது. அதைக் காவல் காப்பதற்காக இவருடைய தகப்பனார் போகச் சொன்னார். அதற்கு ஆரோக்கியம் என்பவர் எல்லாம் சந்தியாகப்பர் பார்த்துக் கொள்வார் என்று சப்பரம் ஏற்றச் சென்றுவிட்டார். அவருடைய தகப்பனார் மட்டும் தோட்டக் காவலுக்குச் சென்று காவல் காத்துத் தூங்கிக் கொண்டிருக்கும் போது கனவில் வெள்ளைக் குதிரையில் சந்தியாகப்பர் சென்று சப்பரம் ஏற்றுவதற்கு போகக்கூடாது என்று ஏன்டா சொன்னாய்? என்று சாட்டையால் அடித்து எச்சரித்தார்.
13. மறவப்பட்டி (உலகம்பட்டியார் தோட்டம்) இன்னாசி - இவர் குடும்பத்தோடு சேர்ந்து இவருடைய தோட்டத்தில் ஒரு கிணறு வெட்டலாம் என்று பேசிக் கொண்டிருந்தார். அன்று நள்ளிரவு தூங்கிக் கொண்டிருந்த போது குதிரை வருகிற சத்தம் கேட்டு விழித்தெழுந்தார். அப்பொழுது சந்தியாகப்பர் வெள்ளைக் குதிரையில் வந்து நின்றார். சந்தியாகப்பர் வந்த குதிரையும் சந்தியாகப்பரும் தகதகவென சூரியனைப் போல ஒளிர்ந்தன. சந்தியாகப்பர், இன்னாசி என்பவரிடம் பேசி எந்த இடத்தில் கிணறு தோண்ட வேண்டும் என்று அடையாளமாக மூன்று ஆவாரம் பூக் கொத்துக்கள் ஒடித்துப் போட்டுள்ளேன். அந்த

இடத்தில் கிணறு தோண்டுவாய் என்று சொல்லி சந்தியாகப்பர் சென்றுவிட்டார். (இது நேரில் நடந்த சம்பவம்).

14. மறவபட்டி சேர்வை இன்னாசி - யாகம்மாள் மகன் செபாஸ்டின். இவர் சிறுகுழந்தையாக இருந்தபோது எதையோ எடுத்துத் தின்றுவிட்டார். இவருக்கு வயிறு பெரியதாக ஊதிக் கொண்டது. மூச்சுத் திணறல் ஏற்பட்டதால் தாடிக்கொம்பில் டாக்டரிடம் பலமுறை வைத்தியம் பார்த்தும் சரியாகவில்லை. குழந்தை இறந்துவிடுமோ என்று சந்தேகம் ஏற்பட்டது. அன்று மறவபட்டியில் பகல் திருவிழா நடந்து கொண்டிருந்தது. வீட்டின் முன்பாக சப்பரம் ஊர்வலம் வரும்போது சந்தியாகப்பர் காலில் விழுந்து எங்கள் குழந்தையைக் காப்பாற்றும் என்று பெற்றோர் வேண்டிக் கொண்டார்கள். 5 நிமிடத்திலேயே குழந்தையின் வயிற்றிலிருந்து மிளகாய், வயிற்றுப் போக்காக வெளியேறியது. குழந்தைக்கு சுகம் கிடைத்தது.
15. மறவபட்டி டெலிபோன் சந்தனம் (சேர்வை) - இவர் திருச்சிக்கு அருகில் இருந்து வேலை செய்து கொண்டிருந்த போது ஒரு வாரமாக காய்ச்சல், தலைவலியாகப் படுத்திருந்தார். ஒருநாள் இரவு 1 மணி நேரமாக குதிரை ஓடும் சத்தம் கேட்டுக் கொண்டே இருந்தது. அங்கும் இங்குமாய் சுற்றிப் பார்த்தார். ஒன்றும் தெரியவில்லை. அப்பொழுது திடீரென்று வெள்ளைக் குதிரையில் சந்தியாகப்பர் வந்து இறங்கி இவரைத் தொட்டார். உடனே காய்ச்சல் நீங்கியது (இது நேரில் நடைபெற்ற சம்பவம்)
16. மறவபட்டி டெலிபோன் சந்தனம் (சேர்வை) - மனைவி ஜெயமேரி இவருக்கு குழந்தை பிறக்காமல் பிரசவ வலியால் துடித்துக் கொண்டிருந்தார். அப்பொழுது பக்கத்தில் இருந்தவர்கள் சந்தியாகப்பர் சுருபத்தின் பாதத்தைக் கழுவி தீர்த்தத்தைக் கொண்டு வந்து குடிக்க கொடுத்தார்கள். 5 நிமிடத்தில் குழந்தை சுகப்பிரவசமாக பிறந்தது.
17. மறவபட்டி வேலன் மகன் காரி. இவர் சிறு குழந்தையாக இருந்தபோது ஜன்னி வியாதி வந்து 3 நாட்கள் மிகவும் படுத்த படுக்கையாக கிடந்தார். வீட்டில் உள்ளவர்கள் அனைவரும் மிகவும் துக்கத்துடன் இருந்தனர். அப்பொழுது இவர் தந்தை



வேலனின் கனவில் சந்தியாகப்பர் வெள்ளைக் குதிரையில் சென்று ஒன்றும் கவலைப்படாதே எல்லாம் சரியாகி விடும் என்று சொல்லி மறைந்தார். வேலன் உடனே எழுந்து கோவில் பிள்ளை வீட்டிற்குச் சென்று கோவில் பிள்ளையை எழுப்பி சந்தியாகப்பரின் பாதத்தை கழுவி தீர்த்தத்தை எனக்குக் கொடுங்கள் என்று வாங்கிக் கொண்டு போய் குழந்தைக்குக் கொடுக்க உடனே சுகமாகிவிட்டது.

18. மறவபட்டி மணியார் வேளாங்கன்னி மனைவி சேசம்மாள் - இவர் இரவில் தூங்கிக் கொண்டிருந்த போது குதிரை ஓடும் சத்தம் கேட்டது. வீட்டிலிருந்து வெளியே வந்து பார்த்த போது வெள்ளைக் குதிரையில் சந்தியாகப்பர் பளிச்சென மின்னுமாறு வீதியில் போய் கொண்டிருந்தார்.
19. மறவபட்டி பெரியசாமி மகன் பொன்னையன் இவர் 7 வயதாக இருந்த போது இவருடைய அப்பாவுடன் தாடிக்கொம்பிலிருந்து நள்ளிரவில் மறவபட்டிக்கு திரும்பும்போது வழியில் பேய் இவர்களை வழிமறித்தது. சந்தியாகப்பரே எங்களை காப்பாற்று என்று சொல்லியவுடன் பழைய கோவிலிலிருந்து சந்தியாகப்பர் வெள்ளைக்குதிரையில் சென்று பேயை அடித்துவிரட்டி இவர்களை காப்பாற்றினார். (இது நேரில் நடைபெற்ற சம்பவம்)
20. மறவபட்டி பொன்னையன் மனைவி - லெட்சுமி இவர்கள் மகன் பழனிச்சாமி சிறுகுழந்தையாக இருந்தபோது உடல்நலம் மிகவும் சரியில்லாமல் கிடந்தார். இரவு 2 மணிக்கு லெட்சுமி வீட்டைவிட்டு வெளியே வந்து சந்தியாகப்பரே என் மகனைக் காப்பாற்று என்று மண்டியிட்டு வேண்டினார். சந்தியாகப்பர் பழைய கோவில் கோபுரத்தில் இருந்து மின்னல் போல் தோன்றி இவருடைய வீட்டருகில் வந்து எல்லாம் சரியாகி விடும் கவலைப்படாதே என்று கூறினார். உடனே பழனிச்சாமிக்கு உடல் நலம் கிடைத்தது.
21. மறவபட்டி குழந்தைவேல் மகன் மாணிக்கம் இவர் இலங்கைக்கு நாடகம் நடிக்கச் சென்றிருந்தார். அப்பொழுது மறவபட்டியில் திருவிழா சமயம் என்பதால் தப்புக்கொட்ட ஆள் இல்லை. அப்பொழுது சந்தியாகப்பர் இவர் கனவில் சென்று சாட்டையால் அடித்து ஊருக்குத் திரும்பி வரச்சொன்னார்.

22. மறவப்பட்டி பெரியசாமியின் மகன் பொன்னையன் இவர் நாடகக் குழுவுடன் சேர்ந்து நாடகம் நடிக்க கருருக்குச் சென்று விட்டார். அன்று மறவப்பட்டியில் திருவிழாக் கொடியேற்றம் நடைபெற்றது. அப்பொழுது பொன்னையன் உடல்நலமில்லாமல் தூங்கிவிட்டார். இவர் கனவில் சந்தியாகப்பர் வெள்ளைக் குதிரையில் தோன்றி மறவப்பட்டி திருவிழாவுக்குத் தப்படிக்க நீ உடனே செல் என்று எச்சரித்தார்.
23. தவசிமடை பால்ராஜ் மனைவி - விஜயாமேரி இவருக்கு இரட்டைக் குழந்தை பிறந்து இறந்துவிட்டது. இதன் பின்னர் இவர் சந்தியாகப்பரிடம் வந்து சந்தியாகப்பரின் காலைப்பிடித்து நம்பிகையோடு எனக்கு ஆண் குழந்தை பிறக்க வேண்டும். பிறந்தால் உம் பெயரை வைக்கிறேன் என்று வேண்டியுள்ளார். மறுவருடமே விஜயாமேரிக்கு ஆண் குழந்தை பிறந்தது. அந்தப் பையனுக்கு 1 வயதானபோது மறவப்பட்டி கோவிலில் மொட்டை அடித்து காணிக்கை செலுத்தினார்.
24. மாரம்பாடி, கட்டமணியார் குடும்பம் ஆரோக்கியம் - இவர் ஐயம்பட்டியில் இருந்து மாட்டுவண்டி நிறைய வெள்ளைச் சோள மூட்டை ஏற்றிக்கொண்டு மாரம்பாடிக்கு சென்று கொண்டிருந்தார். உண்டார்பட்டிக்கு அருகே ஆற்றில் இறங்கி ஏறும்போது மூட்டையின் பாரத்தால் வண்டி கீழே தாழ்ந்து மாடுகள் மேலே தூக்கிவிட்டது. அப்பொழுது இவர் காப்பாற்றுங்கள் என்று கத்தியவுடன் மறவப்பட்டி கோவிலின் கோபுரத்திலிருந்து மின்னல் போல் தோன்றி சந்தியாகப்பர் வெள்ளைக் குதிரையில் ஆற்றுக்கு அருகில் சென்றவுடன், மாட்டுவண்டி மேலே ஏறிச்சென்றுவிட்டது. பிறகு சந்தியாகப்பர் வந்த வேகத்தில் மறவப்பட்டி ஆலயத்துக்குத் திரும்புவதையும் ஆரோக்கியம் நேரில் பார்த்தார்.
25. சந்தியாகப்பரின் சுருபம் பெயிண்ட் அடிப்பதற்காக குட்டத்து ஆவரம்பட்டியில் உள்ள அருமை என்பவரிடம் கேட்கப்பட்டது. அதற்கு அவர் ஒரு சுருபம் தானே நான் ஏன் அங்கு வரவேண்டும். நீங்கள் அதை இங்கு கொண்டு வாருங்கள் பெயிண்ட் அடித்து தருகின்றேன் என்று கூறிவிட்டார். ஆகவே ஊரின் பெரியவர்கள்

நான்கு கட்டைகளை கட்டி அதன்மேல் சந்தியாகப்பரின் சுருபத்தை வைத்து எடுத்து சென்றனர். ஊரின் எல்லைக்கு வந்த உடனே சந்தியாகப்பரின் சுருபமானது பாரம் அதிகமாகியது தூக்கி சென்ற நான்கு பேரும் தொடர்ந்து செல்ல முடியாமல் போனது. ஆகவே சுருபத்தை ஆலயத்தில் வந்து வைத்துவிட்டனர். அன்று இரவு சந்தியாகப்பர் குட்டத்து ஆவரம்பட்டிக்கு சென்று அருமையிடம் நீ தான் என் ஸ்தலத்திற்கு வரவேண்டும். நானா உன் வீட்டிற்கு வருவது என்று சொன்னவுடனே அவர் உடனே கிளம்பி மறவப்பட்டிக்கு வந்து சந்தியாகப்பரிடம் மன்னிப்பு கேட்டு சந்தியாகப்பரின் சுருபத்திற்கு வர்ணம் அடித்து கொடுத்தார்.

26. மறவப்பட்டி ஞானிக்கவுண்டர் குடும்பம் - அந்தோணி - இவருக்கு காலில் வெகுநாளாக ஆறாத புண் இருந்தது. இவருடைய கனவில் சந்தியாகப்பர் வெள்ளைக் குதிரையில் தோன்றி இவர் காலில் இருந்த புண்ணை மிதித்தார். காலையில் பார்த்தபோது காலில் இருந்த புண் ஆறி இருந்தது.
27. மேனேஜர் குடும்பம், டெலிபோன் சேசுராஜ் - மனைவி சவரியம்மாள் (தங்கத்தாய்). இவருக்கு வயிற்றில் கட்டி வந்துவிட்டது. சுமார் ஒரு வருடமாக மருத்துவம் செய்தும் குணமாகவில்லை. பிறகு மறவப்பட்டி புனித சந்தியாகப்பரின் பாதத்தைக் கழுவி தீர்த்தத்தைக் குடித்தார். பிறகு வயிற்றில் இருந்த கட்டி குணமாகிவிட்டது.
28. கோயம்புத்தூர் சுசீலா மகன் ராஜ் - ஆரோக்கிய பிரியா இவர்கள் மறவப்பட்டியில் புனித சந்தியாகப்பரிடம் ஆண் குழந்தை வரம் வேண்டினர். அந்த வருடமே அவர்களுக்கு ஆண் குழந்தை பிறந்து விட்டது. அவர்கள் சாட்சி சொல்வதாக உறுதி கொடுத்துச் சென்றார்கள். ஆனால் மறவப்பட்டிக்கு வந்திருந்தும் சாட்சி சொல்லாமலே கோயம்புத்தூருக்கு சென்று விட்டார்கள். அன்று இரவே புனித சந்தியாகப்பர் சுசீலாவின் கனவில் தோன்றி ஊரில் எல்லோரும் எனக்கு சாட்சி சொல்லிக் கொண்டிருக்கிறார்கள். நீ ஏன் சாட்சி சொல்லாமல் வந்துவிட்டாய் என்று எச்சரித்தார். உடனே எழுந்து கோயம்புத்தூர் செல்வபுரத்தில் உள்ள வீட்டிலேயே சுசீலா மண்டியிட்டு அழுது சாமி என்னையை

மன்னிச்சுக்கோங்க மறந்துட்டேன் என்று சொன்ன பிறகு சந்தியாகப்பரின் காட்சிமறைந்தது.

29. மறவபட்டி மணியார் சிமியோன் - இவர் மானாவரிகாட்டில் நெல் விதைத்து விளையும் சமயத்தில் மழையில்லாமல் பயிர் வாடிக்கொண்டிருந்தது. அவர் மனம் மிகவும் துன்பப்பட்டு கவலையாக இருந்தார். அன்று இரவு இவர் கனவில் சந்தியாகப்பர் தோன்றி கவலைப்படாதே நெல் விளைந்து விடும் என்று சொல்லி மறைந்தார். மறுநாள் மாலையில் நல்ல மழை பெய்தது. சந்தியாகப்பர் சொன்னதுபோல் பத்துமூட்டை நெல் கிடைத்தது.
30. மறவபட்டி கோவில்பிள்ளை ஜோசப் - மூன்று மாதங்களாக வயிற்று வலியால் துடித்தார். மருத்துவமனையில் பலமுறை மருத்துவம் பார்த்தும் குணம் கிடைக்கவில்லை. சந்தியாகப்பரின் தீர்த்தம் குடித்தவுடன் வயிற்று வலி படிப்படியாக குறைந்துவிட்டது. பிறகு மொட்டை போட்டு காணிக்கை செலுத்தினார்.
31. மணியார் மரியராஜ் மகன் செபஸ்தியார் - இவரும் இவர் மனைவியும் ஆண் குழந்தை வரம்வேண்டி புனித சந்தியாகப்பரின் பாதத்தைக் கழுவி தீர்த்தம் குடித்துள்ளனர். இவர்களுக்கு ஆண் குழந்தை பிறந்துள்ளது.
32. மறவபட்டி பரஞ்ஜோதி - இவர் நள்ளிரவில் தூங்கி எழுந்தபோது சந்தியாகப்பர் வெள்ளைக் குதிரையில் தேரோடும் வீதியில் ஊர்வலம் வருவதைப் பார்த்தார். (இது கனவல்ல நேரில் பார்த்தது)
33. கொத்தனார் ராபர்ட் - புதிதாக கட்டப்பட்ட சந்தியாகப்பரின் சிற்றாலயத்தில் கட்டிட வேலைகள் நடைபெற்ற பொழுது ஆலய கட்டிட பீடத்திலிருந்து ஒருவிதமான குறிஞ்சி பூவின் நறுமண வாசனை வருகிறது என்று தெரிவித்தார்.
34. மறவபட்டி நாட்டாமை செல்லையா மகன் ஜான் - மரியாள் இவர்கள் குழந்தை பாக்கியம் இல்லாமல் இருந்தார்கள். திருவிழா அன்று சப்பரம் ஊர் சுற்றி வரும்போது சந்தியாகப்பர் சப்பரத்தின் முன்பாக நெடுஞ்சாண் கிடையாக கீழே விழுந்து ஆராதித்து

குழந்தை பாக்கியம் வேண்டினர். அந்த வருடமே அவர்களுக்கு ஆண் குழந்தை பிறந்தது.

35. புனித சந்தியாகப்பர் திருத்தல திறப்பு விழாவன்று திருத்தலத்தின் பீடத்திலிருந்தும் தீர்த்த தண்ணீரிலிருந்தும் நறுமணம் வாசனை வந்தது. மக்கள் அனைவரும் ஆச்சரியமாக பிரமித்து போனார்கள். புனித சந்தியாகப்பரை மிகவும் பயபக்தியோடு வணங்கி சென்றார்கள்.
36. கோயம்புத்தூர் , தச்சன் தோட்டம் - சௌமியா. இவரது தாத்தா வாசுதேவன், ஒரு நபரிடம் ரூபாய் ஐம்பதாயிரம் பணம் கொடுத்து ஏமாந்துவிட்டார். சில நாட்களில் அந்த நபர் தலைமறைவாகி விட்டார். நாங்கள் பணம் கிடைக்குமோ, கிடைக்காதோ என்று பரிதவித்த நிலையில் எனது நண்பரின் மூலமாக மறவபட்டி புனித சந்தியாகப்பரின் வல்லமையைக் கேள்விப்பட்டு ஆலயத்தில் அமர்ந்து ஜெபம் செய்தபோது சந்தியாகப்பர் இவருக்கு முன்பாகச் சென்றார். மறுநாள் இவருடைய தாத்தாவிடம் பணம் வாங்கி ஏமாற்றியவர், மூன்று நாட்களுக்குள் பணத்தைத் தந்து விடுகிறேன் என்று சொல்லி வாங்கிய பணத்தைக் கொடுத்துவிட்டார். இவர்களுக்கு புனித சந்தியாகப்பர் செய்த நன்மைக்காக அரை பவுன் தங்க செயினைக் காணிக்கையாகச் செலுத்தியுள்ளனர்.
37. கோயம்புத்தூர் , ரத்தினபுரி - மனோன்மணியின் தங்கை மகன் பாபு. இவருக்கு திடீரென மயக்கம், வாந்தி வரவே மருத்துவமனையில் சோதித்துப் பார்சையில் ரத்தம் மிகக் குறைந்து வெள்ளை அணுக்கள் உற்பத்தி ஆவதில்லை. மேலும் மஞ்சள் காமாலை நோயும் உள்ளது என்று மருத்துவர்கள் நம்பிக்கையின்றி கூறினார்கள். அப்போது இவர் மிகவும் கவலையாக இருக்கையில், மறவபட்டி புனித சந்தியாகப்பரின் வல்லமையை ஒரு குருவானவர் சொல்லக்கேட்டு அதை அறிந்த அவர்கள் சந்தியாகப்பரிடம் மன்றாடி வேண்டினர். அதன்படி மூன்று நாட்களுக்குப் பிறகு மேற்கூறிய எந்த வியாதியும் இல்லாமல் நல்ல சுகம் கிடைத்தது.
38. மறவபட்டி மணியார் குடும்பம் செபஸ்தியார் மனைவி அந்தோணியம்மாள் இவருக்கு வயிற்று வலி அதிகமாக வந்தது. மருத்துவமனை சென்று ஊசிபோட்டும் வயிற்று வலி நிற்கவில்லை.

பிறகு டாக்டர் கல்லடைப்பு உள்ளது. ஸ்கேன் எடுத்து வாருங்கள் என்று சொல்லிவிட்டார். ஆனால் இவர்கள் மறவப்பட்டி புனித சந்தியாகப்பரின் பாதங்களைக் கழுவிய தீர்த்தத்தைக் குடித்தவுடன் வயிற்றுவலி நீங்கியது. கல்லடைப்பு சரியாக வேண்டும் என்றும் வேண்டினர். பிறகு ஸ்கேன் எடுத்துப் பார்த்தபோது வயிற்றில் கல் இருந்தது உண்மை என்றும் ஆனால் இப்போது கல்கரைந்து விட்டது என்றும் டாக்டர் தெரிவித்தார்.

39. மறவப்பட்டி அகஸ்தீன். இவருக்கு மூலம் வியாதி இருந்தது. மலத்தின் வழியாக ரத்தம் வெளியேறியது. மருத்துவமனை சென்று மருத்துவம் பார்த்தும் சரியாகவில்லை. புனித சந்தியாகப்பரின் பாதங்களைக் கழுவிய தீர்த்தத்தைக் குடித்தவுடன் ரத்தப்போக்கு நின்றது.
40. தாடிக்கொம்பு, பாரதி நகர், பி. முருகானந்தம். இவர் குடும்பப் பிரச்சினையால் மிகுந்த மனவேதனையுடன் தற்கொலை செய்து கொள்ளலாம் என்று சில காலமாக மன நிம்மதி இல்லாமல் இருந்தார். 2016-ம் ஆண்டு மார்ச் மாதம் திங்கள் கிழமை இரவு பஞ்ச மில்லில் வேலை செய்வதற்காக ஓய்வு எடுக்கும் அறையில் தூங்கிக் கொண்டிருக்கும் போது கனவில் பளிச்சென்று மின்னலைப் போல் மின்னியது. உடனே இவர் விழித்துக் கொண்டார். அப்பொழுது இவர் முன்னே புனித சந்தியாகப்பர் தோன்றி நீ என் ஸ்தலத்திற்கு வந்து பலாப்பழம் வாங்கி வந்து மக்களுக்குத் தானம் செய்து மெழுகுவர்த்தி ஏற்றி வணங்கி வந்தால் உன் குடும்பம் எந்தப் பிரச்சினையும் இல்லாமல் நல்ல முறையில் வளரும் என்று சொல்லி மறைந்தார். இவர் அந்தக் காட்சியைக் கண்டதிலிருந்து விடியும் வரை இவர் உடம்பில் மின்சாரம் தாக்கியது போல் இருந்தது. இவருக்கு சந்தியாகப்பர் திருத்தலம் எங்கு உள்ளது என்று தெரியாது. விசாரித்தபோது சந்தியாகப்பர் திருத்தலம் மறவப்பட்டியில் இருப்பது தெரியவந்தது. பிறகு சந்தியாகப்பர் திருத்தலத்திற்கு வந்து புனித சந்தியாகப்பர் சொன்னது போல இவர் செய்தார். இப்பொழுது இவரும் இவர் குடும்பத்தாரும் நன்றாக இருக்கிறார்கள்.
41. திருச்சி, எடமலைப்பட்டி புதூர் வேளாங்கண்ணி இவருடைய மனைவி வி. செல்வமேரிக்கு உடம்பில் கை, கால்கள் வீக்கமாகியும்



வலி உண்டாகியும் இருந்தது. மருத்துவ மனையில் சென்று மருத்துவம் பார்த்தும் குணமாகவில்லை. பிறகு மறவபட்டி புனித சந்தியாகப்பரின் தீர்த்தத்தைக் கொண்டு சென்று குடித்து உடம்பில் தடவியவுடன் உடம்பில் உள்ள வீக்கம் வற்றி உடல்வலி குணமாகிவிட்டது.

42. கோயம்புத்தூர் - விஜி இவருக்கு உடம்பில் அரிப்பு இருந்து வந்தது. மறவபட்டி புனித சந்தியாகப்பரின் தீர்த்தம் தடவியவுடன் அரிப்பு குணமாகி விட்டது. இவர் ஒரு மலையாளி. இவருக்குத் தமிழ் முழுமையாக வாசிக்கத் தெரியாது. புனித சந்தியாகப்பர் புத்தகத்தைப் படித்தவுடன் தமிழ்மொழி சரளமாகப் பேசவும், எழுதவும் முடிகிறது. இவருடைய மகள் மார்கிரேட்டுக்கு கால்வலி இருந்தது. புனித சந்தியாகப்பர் தீர்த்தத்தைத் தடவியவுடன் கால்வலி குணமாகிவிட்டது.
43. மறவபட்டி அப்பாஸ் மகன் - செல்வராஜ் இவர் சுமார் பத்து வருடமாக வலதுபுறம் இடுப்பிலிருந்து பாதம் வரை ஒரே வலியாக இருந்தது. இதனால் பலமான வேலையும் செய்ய முடியவில்லை. புனித சந்தியாகப்பரின் தீர்த்தத்தைத் தடவியவுடன் இவருடைய உடம்பிலிருந்து ஏதோ ஒருகட்டு உடைவது போலத் தெரிந்தது. பிறகு காலில் எந்த வலியும் இல்லை. இப்பொழுது அனைத்து வேலைகளும் செய்ய முடிகிறது.
44. 20.04.2016 அன்று இரவு 9.00 மணிக்கு ஆலயத்தின் முன் மணல் பகுதியில் அற்புதமாக ஊற்றுத் தண்ணீர் காணப்பட்டது. பிறகு 25.04.2016 அன்று மாலை 6.00 மணிக்கும் 28.04.2016 அன்று 9.00 மணிக்கும் அதைத் தொடர்ந்து 81 முறை நீருற்று வந்துள்ளது. இதனால் அநேகமான புதுமைகளும் அற்புதங்களும் நடைபெற்று வருகிறது.
45. திருச்சி - பொறத்தாக்குடி - இருங்கனூர் - மெசியா இவருடைய மனைவி எஸ்தர் சேபா. இவருக்கு திருமணம் நடந்து 6 மாதத்தில் SLF என்ற நோய் வந்து 2 வருடம் அவதியுற்றார். பல மருத்துவங்களும் பார்த்து குணம் பெறாத நிலையில் வேலூர் மருத்துவமனைக்குச் சென்று பார்த்துக் கொண்டிருந்தார்கள். மறவபட்டியில் அவருடைய பெரியம்மா வசித்து வந்தார்கள். தங்கை மகள் மருத்துவமனையில் இருப்பதை கேள்விபட்டு புனித

சந்தியாகப்பரிடம் வேண்டி பாதங்கழுவிய தீர்த்தத்தை வாங்கிக் கொண்டுபோய் கொடுத்தார்கள். தீர்த்தத்தைக் குடித்தவுடன் கொஞ்சம் கொஞ்சமாக 1 வாரத்திலேயே குணம் அடைந்தேன் என்று சாட்சி சொல்கிறார்கள்.

46. திண்டுக்கல் - புகையிலைப்பட்டி - ஜார்ஜ் பாக்கியராஜ் - குளோரி இவர்களுக்கு பெண் குழந்தை பிறந்து உள்ளது. அதற்குப்பின் 10 வருடம் குழந்தையில்லை. பின்பு புனித சந்தியாகப்பரிடம் வேண்டிச்சென்றார்கள். பின்பு பாதம் கழுவிய தீர்த்தத்தையும் குடித்தார்கள். அடுத்த பத்தாவது மாதமே இருகுழந்தைகள் பிறந்தது. இரண்டுமே ஆண் குழந்தைகள். சந்தியாகப்பருக்கு நன்றி.
47. திண்டுக்கல் - தாடிக்கொம்பு அழகுப்பட்டி - சிவகுமார் - சிவகாமி சுந்தரி இவர்களுக்கு திருமணம் நடந்து 25 வருடங்களாக குழந்தை பாக்கியம் இல்லை. மறவப்பட்டியில் புனித சந்தியாகப்பரின் தீர்த்தத்தை எடுத்துச் சென்று வீடு முழுவதும் தெளித்தனர். பின்பு வீட்டுக்குள் நறுமண வாசனை வந்தது. இவரது கனவில் சந்தியாகப்பர் தோன்றி அவரின் வயிற்றை தொட்டார். அடுத்த 10வது மாதம் இவர்களுக்கு இரண்டு ஆண்குழந்தைகள் பிறந்தது. சந்தியாகப்பருக்கு நன்றி.
48. திண்டுக்கல் - உலகம்பட்டி - அந்தோணி - இன்னாசியம்மாள் இவருக்கு 4 வருடமாக உதிரபோக்கு இருந்து வந்தது. பின்பு ஒருநாள் இவர் கனவில் புனித சந்தியாகப்பர் மனித சாயலாக தோன்றி சந்தியாகப்பர் கோவிலுக்கு சென்று வா நோய் குணமாகும் என்று கூறினார். இவருக்கு எந்த சந்தியாகப்பர் கோவில் என்று தெரியவில்லை என்று கூறினார். அந்த கோவிலை நான் கூறுகிறேன் என்று கூறியவுடன் கனவு முடிந்தது. பின்பு ஆலயத்தில் ஓர் குருவானவரிடம் செபிக்கச் சென்ற போது அவர் புனித சந்தியாகப்பர் ஆலயம் மறவப்பட்டியில் உள்ளது எனக்கூறினார். அவர் கூறிய உடனே எனக்கு இரத்தப்போக்கு நின்றது. பின்பு சந்தியாகப்பர் ஆலயத்திற்கு வந்து நன்றி செலுத்தினார்.
49. கோயம்புத்தூர் - காந்திபுரம் - லதா இவருக்கு SLF என்ற நோயினால் பாதிக்கப்பட்டு மிகவும் அவதியுற்றார். பின்பு மருத்துவர் சென்னை அடையாருக்கு கூட்டிச் செல்லுங்கள் என்று

கூறினார். பின்பு சந்தியாகப்பரிடம் வேண்டிச் சென்றனர். பின்பு மருத்துவமனையில் ஆய்வு செய்து பார்த்தபோது **SLF** இருந்ததற்கான அடையாளம் கூட காணவில்லை. மருந்து மற்றும் மாத்திரையில் குணம் அடையாத நோய் புனித சந்தியாகப்பரின் பரிந்துரையால் குணம் அடைந்தது என்று சாட்சி கூறினார்.

50. மறவபட்டி - லுக்காஸ் என்ற இளைஞன் (ஒரு சில மாதத்திற்கு முன் அன்று இரவு) வீட்டில் அமர்ந்திருந்தான். வெளியில் குதிரை ஓடும் சத்தம் கேட்டது. ஆர்வத்தோடு வீட்டை விட்டு வெளியில் வந்து பார்த்தால் ஒன்றும் காணவில்லை. பிறகு அரை மணி நேரம் கழித்து மீண்டும் குதிரை ஓடும் சத்தம் கேட்டது. வீட்டை விட்டு வெளியில் வந்து பார்த்தால் சூரியனை போல் பிரகாசமான ஒளி. ஒளியில் சந்தியாகப்பர் குதிரையின் மேல் அமர்ந்தபடி கையில் கத்தி கேடயத்ததுடன் பூமியிலிருந்து 3 அடி மேல் சென்றதை நேரடியாக பார்த்தான். பயம் கலந்த ஆச்சரியத்தில் குளிர்காய்ச்சல் வந்தது. பிறகு திருத்தலத்தில் சாட்சி சொல்லவும் பயமும் காய்ச்சலும் குணமடைந்தது.
51. திண்டுக்கல் - என். பஞ்சம்பட்டி வீரதாஸ் - வெள்ளையம்மாள் எங்கள் குழந்தைக்கு இதயத்தில் இடது வெண்டிரிக்கலில் நீர் கட்டிகள் இருந்தது. புனித சந்தியாகப்பரின் கோவிலுக்கு வந்து வேண்டி தீர்த்தத்தை குடித்து எண்ணெய் தடவி வந்தோம். பூரண சுகம் கிடைத்தது. சந்தியாகப்பருக்கு நன்றி.
52. கரூர் - புலியூர் - விமல் - சித்ரா இவர்கள் மறவபட்டி புனித சந்தியாகப்பர் கோவிலுக்கு வந்து தங்களுக்கு ஆண் குழந்தை வேண்டும் என்று வேண்டினார்கள். அந்த வருடமே அழகிய ஆண் குழந்தை பிறந்தது. குழந்தைக்கு புனிதரின் பெயரையே வைத்துள்ளோம். கேட்ட வரங்களை கொடுக்கும் புனித சந்தியாகப்பருக்கு கோடி நன்றிகள்.
53. திண்டுக்கல் - ஓட்டன்சத்திரம் - ஞானமுத்து - மணிமேகலை இவர்களுடைய மகளுக்கு திருமணமாகி மூன்று வருடங்கள் குழந்தை பாக்கியம் இல்லை. மறவபட்டி புனித சந்தியாகப்பர் திருத்தலத்திற்கு வந்து புனிதரை வேண்டி பாதங்கழுவிய தீர்த்தத்தை வாங்கி சென்று தினமும் குடித்து வந்தார். அந்த மாதமே குழந்தை உருவாகி அடுத்த பத்தாவது மாதம் ஆண் குழந்தை சுகபிரசவமாக பிறந்தது. புனித சந்தியாகப்பருக்கு கோடி நன்றிகள்.

# புனித சந்தியாகப்பர் நவநாள் ஜெபம்

துவக்கப்பாடல் :

(நிற்கவும்)

வேதசாட்சியான புனித சந்தியாகப்பரே!

உமது பிள்ளைகள் எங்களுக்காக, வேண்டிக்கொள்ளும்!

} - 3

(முழுந்தாளிடவும்)

குரு : வேத சாட்சியான புனித சந்தியாகப்பரே! எங்களின் நம்பிக்கையும் வழித்துணையுமாய் இருப்பவர் நீரே!

எல் : இன்று நாங்கள் அனைவரும் / உம்மிடம் வருகிறோம் / நீர் எங்களுக்கு பெற்றுத்தந்த / எல்லா அருள் வரங்களுக்கும் / இறைவனுக்கும் நன்றி செலுத்துகின்றோம். இறைவனின் புனிதரே / எங்களின் பாதுகாவலரே / நாங்கள் உம்மை நேசிப்பது மட்டுமல்லாமல், எங்கள் அன்பினால் உமக்கு எப்போதும் சேவை செய்வோம் என்றும் / பிறரையும் உம்மிடம் கொண்டுവர / எங்களால் இயன்றவரை செய்வோம் என வாக்களிக்கின்றோம்.

குரு : இறைவனின் புனித சீடரே இயேசுவின் அன்பைப் பெற்றவரே நாங்கள் கேட்கும் இந்த மன்றாட்டுகளை இறைவனிடம் பரிந்து பேசி எங்களுக்கு பெற்றுத்தாரும்.

எல் : துன்ப துயரங்களை பொறுமையுடன் ஏற்றுக் கொள்ளவும் / சோதனைகளை வெல்லும் பலத்தையும் / இயேசுகிறிஸ்துவின் தூய அன்பையும் / நல்ல மரணம் அடையும் அருளையும் / உன் அன்பிலும், அன்னை மரியாளோடும் / உயிர்த்த கிறிஸ்துவோடும், என்றென்றும் வாழ அருள் புரியும்.

குரு : வேதசாட்சியான புனித சந்தியாகப்பரே

எல் : எங்களுக்காக வேண்டிக் கொள்ளும்

குரு : எங்கள் ஆண்டவராகிய இயேசு கிறிஸ்துவே உமது அழைத்தலை ஏற்று, உம்மை பின் தொடர்ந்த சீடர்களை, உமக்குப் பின் உமது பணியை தொடர்ந்து செய்து, மறைசாட்சிகளாய் இருக்கும்

அருள் அளித்தீரே அவர்களின் புனிதப் பணியால் புதுமைகளை செய்து உம்மைப் புகழும் வரத்தை தந்தீரே! எங்கள் பாதுகாவலரான புனித சந்தியாகப்பரின் மகிமையை போற்றி புகழ், இங்கு கூடியிருப்பவர்களின் மன்றாட்டுகளைக் கேட்டருளும். உமது அருட்செயல்களுக்காய் எங்கள் மனமார்ந்த நன்றியை ஏற்றுக்கொண்டு எங்கள் விண்ணப்பங்களை கேட்டு அருள்புரிவீராக.

எஸ் : சக்தி வாய்ந்த புனித சந்தியாகப்பரே / வல்லமை நிறைந்த உமது திருப்பெயரை / கூவி அழைக்கின்றோம் / வாழ்வோரின் பாதுகாவலும் / மரிப்போரின் துணையுமாய் இருக்கிறவரே! உமது திருப்பெயர் என்றும் எங்கள் நாவில் ஒலிப்பதாக. எங்கள் சோதனை நேரங்களிலும் / மரண வேளையிலும் உமது திருப்பெயரை கூவியழைத்து / உமது திருப்பெயரின் சக்தியையும், நம்பிக்கையையும் பெறுவோமாக! இயேசுவால் அதிகம் அன்பு செய்யப்பட்ட புனிதரே / உம்மை அழைக்கும் போதெல்லாம் / எம்மோடு இருப்பீராக / நாங்கள் உம் திருப்பெயரை அழைப்பதோடு மட்டுமல்லாமல், நீரே எங்கள் முன்மாதிரியை என்று / எங்கள் அனுதின வாழ்வில் / பிறருக்கு எடுத்துக்காட்டாய் வாழ்வோம் என / உறுதியளிக்கிறோம்.

குரு : நமது தேவைகளுக்காக நம் திருத்தலப் புனிதரை நோக்கி ஒரே குடும்பமாய் மன்றாடுவோமாக.

எஸ் : வேதசாட்சியான புனித சந்தியாகப்பரே! எங்களின் பாதுகாவலரே / இறைவனின் அன்பு சீடரே / உம்மீதுள்ள முழு நம்பிக்கையுடன் உம் திருமுன் முழந்தாளிடுகிறோம். எங்கள் அனுதின வாழ்வில் அலைக்கழிக்கும் / துன்ப துயரங்கள், சிக்கல்கள் / ஏற்றத்தாழ்வுகள், வறுமை, பிணிகள், முதலியவற்றால் வேதனையுற்று / எப்பக்கமும் துன்பமே நிறைந்து இருக்கின்றது. தன்னலம் / பொறாமை, கோபம் முதலியவற்றால் கட்டப்பட்டு, எங்கள் பலவீனத்தால் / கிறிஸ்தவ வாழ்வின் / அடையாளத்தை இழந்து / வழி தெரியாது தவிக்கின்றோம். இரக்கம் நிறைந்த புனிதரே / எங்கள் மேல் இரக்கம் வைத்து தீய வாழ்விலிருந்து விடுபட்டு / உம்மைப் போல் புனித வாழ்வு வாழ / இயேசுவிடம் மன்றாடி

எங்களுக்கு அருள்புரியும் / இறைவனின் திட்டத்தின் பொருட்டு வரும் துன்பங்களை ஏற்கவும் / சோதனைகளை எதிர்த்து நின்று / சாதனை புரியும் பலத்தையும் / சகிப்புத் தன்மையையும் எங்களுக்குத் தாரும். இந்த மன்றாட்டுகளை எல்லாம் / கிறிஸ்துவின் அன்பிலும், வல்லமையிலும் நம்பிக்கை வைத்து / உமது பரிந்துரையோடு அருள்புரிய / கெஞ்சி மன்றாடுகிறோம் - ஆமென்.

## விண்ணப்பங்கள் மற்றும் நன்றியறிதல்களை வாசித்தல் பொது மன்றாட்டுக்கள்

1. அன்பின் இறைவா! எங்கள் திருத்தந்தை, ஆயர்கள், குருக்கள் அனைத்து துறவியர்கள், நாட்டுத் தலைவர்கள், சமூகத் தலைவர்கள், அனைவருக்கும், ஞானத்தையும் விவேகத்தையும் தந்து, அவர்களிடம் ஒப்படைக்கப்பட்டுள்ள மக்களை சரியான வழியில் நடத்தி செல்ல வேண்டுமென்று.

எஸ் : வேதசாட்சியான புனித சந்தியாகப்பர் வழியாக இறைவா உம்மை மன்றாடுகிறோம்.

2. அன்பின் ஆண்டவரே! மக்கள் அனைவரும் சமாதானத்திலும், ஒற்றுமையிலும், அன்பிலும் நிலைத்து வாழ்ந்து முதல் கிறிஸ்தவர்களைப் போல், ஜெபத்திலும், பகிர்தலிலும் ஒரே அன்பியமாய் வாழ வேண்டுமென்று.

எஸ் : வேதசாட்சியான புனித சந்தியாகப்பர் வழியாக இறைவா உம்மை மன்றாடுகிறோம்.

3. இரக்கம் நிறைந்த இறைவா! இந்த நவநாள் பக்தி முயற்சிகளைச் செய்யும் அனைத்து இளைஞர், இளம் பெண்கள், சிறுவர், சிறுமியர், தங்கள் எதிர்கால வாழ்வை தூயஆவியின் துணையால் கண்டுணர்ந்து தீமைகளை அகற்றி, நன்மைகளை புரிந்து, பெற்றோர், பெரியோர், வழிகாட்டுதலில் நலமுடன் வாழ வேண்டுமென்று.

எஸ் : வேதசாட்சியான புனித சந்தியாகப்பர் வழியாக இறைவா உம்மை மன்றாடுகிறோம்.



4. நம்பினோர்க்கு வாழ்வளிக்கும் இறைவா! இங்கு உம்மை நம்பி வந்துள்ள அனைவரின் கருத்துக்களுக்காவும், மன அமைதிக்காகவும், உடல் நலத்திற்காகவும் குடும்பத்திலும், ஊரிலும் ஒற்றுமையையும், சமாதானத்தையும், வறுமை, வறட்சி நீங்கி வளமான வாழ்வையும் தந்து காத்தருள வேண்டுமென்று.

எஸ் : வேத சாட்சியான புனித சந்தியாகப்பர் வழியாக இறைவா உம்மை மன்றாடுகிறோம்.

5. இறைவா மக்கள் அனைவரும் உமது வல்லமையை காணவும், உமது அளவில்லா அன்பை உணர்ந்து, அதில் நிலைத்து வாழவும், உம்மை நம்பி இறந்துபோன அனைத்து விசுவாசிகளின் ஆன்ம இளைப்பாற்றிக்காவும், இறக்கும் தருவாயில் அவதிப்படும் அனைவருக்கும் அமைதியான நல்ல மரணத்தை தந்தருள வேண்டுமென்று.

எஸ் : வேதசாட்சியான புனித சந்தியாகப்பர் வழியாக இறைவா உம்மை மன்றாடுகிறோம்.

**இப்போது மௌனமாக நமது தனிப்பட்ட**

**தேவைக்காக மன்றாடுவோம்.**



## **நன்றியறிதல் ஜெபம்!**

இறைவா! உம் மக்களாகிய எங்களுக்கு / புதிய அருள் வாழ்வை அளிப்பதற்காகவும் / திருச்சபை மூலம் நீர் தந்துள்ள / திருவருட் சாதனங்கள் வழியாக / நாங்கள் பெற்றுக்கொண்ட அனைத்து நன்மைக்களுக்காவும் இந்த நவநாள் வழிபாட்டில் பங்கு பெற்று / அடைந்த எல்லா வரங்களுக்காவும் எங்கள் நம்பிக்கையால் / நாங்கள் ஒவ்வொருவரும் தனிப்பட்ட முறையில் அடைந்துள்ள / அனைத்து உதவிகளுக்காகவும், வேதசாட்சியான புனித சந்தியாகப்பர் வழியாக / இறைவா உமக்கு நன்றி செலுத்துகின்றோம். மென்மேலும் நாங்கள் / உம்மீது உள்ள நம்பிக்கையை இழக்காது / என்ன நேர்ந்தாலும் உறுதியான மனதோடு / உம்மை பின் செல்லும் வரம் தாரும். - ஆமென்.

## நோயாளிகளை ஆசீர்வதித்தல்

குரு : நாம் அனைவரும் இறைவனின் ஆசீரே நிறையப் பெற்று, உடல் உள்ள நோய்களிலிருந்து விடுபட ஒன்று சேர்ந்து ஜெபிப்போமாக.

எஸ் : தந்தையே இறைவா / உடல் நோயால் வருந்தும் உம் மக்களை பாடும் / நீர் உருவாக்கிய ஆன்மாக்களுக்கு / ஆறுதல் தாரும் / நாங்கள் துன்பங்களினால் தூய்மை அடைந்து / உமது இரக்கத்தினால் விரைவில் / எங்கள் உடல் உள்ள நோய்கள் குணமாகும்படி / எங்கள் ஆண்டவராகிய இயேசு கிறிஸ்துவின் பெயரால் / உம்மை கெஞ்சி மன்றாடுகின்றோம். ஆமென்.

குரு : (வலது கரத்தை நீட்டி) ஆண்டவராகிய இயேசு கிறிஸ்து உங்களை பாதுகாக்க உங்கள் நடுவிலும், உங்களை / காப்பாற்ற உங்களுக்குள்ளும், உங்களுக்கு வழிகாட்ட உங்களுக்கு முன்னும், உங்களுக்கு காவலாக இருக்க, உங்களுக்கு பின்னும், உங்களை ஆசீர்வதிக்க உங்கள் மேலும் இருப்பாராக பிதா சுதன் தூய ஆவியின் பெயராலே.

எஸ் : ஆமென்.

குரு : இங்கு கூடியுள்ள நாம் அனைவரும் புனித சந்தியாகப்பரை நோக்கி நம்பிக்கையுடன் ஜெபிப்போம். (குருவானவர் இப்போது தீர்த்தம் தெளிப்பார்)

எஸ் : தேவ தாயினால் மிகவும் அன்பு செய்யப்பட்ட சந்தியாகப்பரே / துன்புறும் மக்களுக்கு / என்றும் உதவி செய்ய முன்வரும் புனித சீடரே / உலக, உடல் ஆசையாலும் / சாத்தானின் சோதனைகளினாலும் / நாங்கள் படும் துன்பங்கள் ஏராளம் / எங்களின் கவன குறைவினால் / உமது வார்த்தைகளை மறந்து / ஜெபத்தில் ஆர்வமின்றி / நம்பிக்கையை இழந்து / துன்பத்தில் வீழ்ந்து கிடக்கின்றோம் / எனவே நீர் எங்கள் மீது இரக்கம் வைத்து / எங்களுக்காக இறைவனிடம் மன்றாடி / துன்ப வேளையில் நாங்கள் மனம் தளர்ந்து போகாமல் / இறைவனின் முழு நம்பிக்கை உள்ளவர்களாக / வாழச் செய்தருளும் / துன்பங்களை தீர்க்கும் புனித சந்தியாகப்பரே / அலகையின் எந்த சூழ்ச்சிக்கும் இடம் தராது / இடியின் மகனாய் வாழ்ந்தவரே / எங்கள் பலவீனத்தால் தவறி விழாமல்

காத்தருளும் / இரக்கம் நிறைந்த புனித சந்தியாகப்பரே / எங்களை சூழ்ந்திருக்கும் இடையூறுகளிலிருந்து நாங்கள் கலங்கி தவிக்காதபடி / தேற்றி அரவணைத்தருளும் / காணாமல் போன பொருட்களை கண்டடையச் செய்தருளும் / உம்மை நம்பி வேண்டும் / எங்கள் அனைவரின் ஜெபங்களையும் / நீர் ஏற்று, வெற்றி பெறச் செய்து / எங்கள் மனம் மகிழ்ச் செய்தருளும். எங்களை சூழ்ந்திருக்கும் / அனைத்து தீய சக்திகளையும் விரட்டியடித்து / உம்மைப் போல் இறைவனுக்கு சாட்சியம் புரிந்து / வாழும் வரத்தை பெற்றுத்தாரும் / எங்கள் புனித வாழ்விற்காக இறைவனை மன்றாடும் / உமது புனித வாழ்வில் / மரியன்னை உமக்கு துணை புரிந்தது போல / எங்களுக்கும் அன்னை துணை புரிய மன்றாடும் / எங்கள் வாழ்வை உமது புகழ்ச்சியோடு / ஒன்று சேர்த்து / இறுதியில் நல்ல மரணம் அடைந்து / விண்ணக வாழ்வின் பேரின்பத்தை பெற / இறைவனை மன்றாடும் / - ஆமென்.

குரு : இறைவனின் அன்னையும் நம் அன்னையுமான புனித மரியாளின் துணையை புனித சந்தியாகப்பர் போன்று நாமும் வேண்டி, புகழ்ந்து அன்னையின் வல்லமை மிக்க பாதுகாப்பில் நம்மை அர்ப்பணிப்போமாக.

எல் : அருள் மிகப் பெற்ற மரியே வாழ்க...

குரு : இயேசு கிறிஸ்து தரும் அன்பையும் அருள் வரங்களையும் பெற நாம்தகுதி உள்ளவர்களாகும்படியாக,

எல் : இயேசு கிறிஸ்துவின் முதல் மறைசாட்சி அப்போஸ்தரலான புனித சந்தியாகப்பரே எங்களுக்காக வேண்டிக்கொள்ளும்.

குரு : ஜெபிப்போமாக.

எங்கள் ஆண்டவராகிய இயேசு கிறிஸ்துவே உமது சீடரான புனித சந்தியாகப்பரை போற்றி புகழும் எங்களுக்கு, என்றும் உதவி செய்ய தயாராக இருக்கும் புனிதராக எங்களுக்கு தந்துள்ளீரே அந்த புனிதரின் புதுமையை நாடி வரும் நாங்கள், உமது மீட்பின் பலன்களை இறுதிவரை அடைந்து, உமக்கும் புனித சந்தியாகப்பருக்கும், அன்னை மரியாளுக்கும் ஏற்ற மக்களாக வாழ்ந்து, உண்மை சாட்சிகளாய் என்றும் வாழ எங்களுக்கு அருள் தாரும். என்றென்றும் வாழ்ந்து ஆட்சி செய்கின்றவர் நீரே.

## புனித சந்தியாகப்பர் பிராத்தனை

- ❖ ஆண்டவரே இரக்கமாயிரும்!
- ❖ கிறிஸ்துவே இரக்கமாயிரும்!
- ❖ ஆண்டவரே இரக்கமாயிரும்!
- ❖ கிறிஸ்துவே எங்கள் மன்றாட்டை கேட்டருளும்!
- ❖ கிறிஸ்துவே எங்கள் மன்றாட்டை தயவாய் கேட்டருளும்!
- ❖ விண்ணகத்திலும் மண்ணகத்திலும் இருக்கும் எங்கள் தந்தையே எங்கள் மேல் இரக்கமாயிரும்.
- ❖ எங்களை மீட்ட இயேசு கிறிஸ்துவே - எங்கள் மேல் இரக்கமாயிரும்
- ❖ எங்களை விசுவாசத்தில் பலப்படுத்தும் தூய ஆவியானவரே - எங்கள் மேல் இரக்கமாயிரும்.
- ❖ மூவொரு இறைவனாகிய ஆண்டவரே - எங்கள் மேல் இரக்கமாயிரும்.
- ❖ இறைவனின் புனித மரியே - எங்களுக்காக வேண்டிக்கொள்ளும்.
- ❖ நல் மரணத்திற்கு பாதுகாவலாம் புனித சூசையப்பரே - எங்களுக்காக...
- ❖ இறைவனின் புனித தூதர்களே - எங்களுக்காக...
- ❖ வேதசாட்சியான புனித சந்தியாகப்பரே - எங்களுக்காக...
- ❖ தேவ அன்னையினால் மிகவும் அன்பு செய்யப்பட்ட புனித சந்தியாகப்பரே - எங்களுக்காக...
- ❖ செபதேயுவின் அன்பு மகனான புனித சந்தியாகப்பரே - எங்களுக்காக...
- ❖ இயேசு உம்மை அழைத்தபோது, தந்தையையும், வலைகளையும் விட்டு உடனே அவரைப் பின்சென்ற புனித சந்தியாகப்பரே - எங்களுக்காக...
- ❖ இயேசுவால் உம் சகோதரர் அருளப்பரோடு, இடியின் மக்கள் என அழைக்க வரம் பெற்ற புனித சந்தியாகப்பரே - எங்களுக்காக...

- ❖ இயேசு பூங்காவனத்துக்கு போனபோது உடன் சென்ற புனித சந்தியாகப்பரே, எங்களுக்காக....
- ❖ இயேசுவின் விண்ணேற்றத்திற்குப் பின் உயிர்த்த ஆண்டவரின் சாட்சியாக அவரைவிட வேறு கடவுள் இல்லை என்று யூதேயா, சமாரியா நாடுகளில் இறைபணி செய்த புனித சந்தியாகப்பரே - எங்களுக்காக...
- ❖ ஸ்பெயின் நாட்டில் எண்ணற்ற மக்களுக்கு உண்மை மறையை போதித்து, மந்திரவாதியான ரமோசான் என்பவருக்கு திருமுழுக்கு அளித்த புனித சந்தியாகப்பரே - எங்களுக்காக...
- ❖ உறுதியான மனதுடன் இயேசுவைப்பற்றி போதித்ததை கேட்ட ஏரோது அகிரிப்பா, உமக்கு மரணத்தீர்ப்பு அளித்தபோது அதை இயேசுவுக்காய் மகிழ்ச்சியுடன் ஏற்றுக் கொண்டு வேதசாட்சியாய் மரித்த புனித சந்தியாகப்பரே - எங்களுக்காக...
- ❖ கொலைக்களத்துக்கு உம்மை அழைத்துச் சென்றவன் கிறிஸ்தவன் என்பதை கேட்டு அறிந்து பெருமகிழ்ச்சியுற்ற சந்தியாகப்பரே - எங்களுக்காக...
- ❖ கொலைக்களத்திற்கு உம்மை அழைத்துச் சென்ற கொலைஞன் உம்மிடம் பாவமன்னிப்பு கேட்டபோது சமாதானத்தை அளித்த புனித சந்தியாகப்பரே - எங்களுக்காக...
- ❖ வானதூதர் புடை சூழ இத்தாலி நாட்டில் உண்மை மறையைப் போதித்த புனித சந்தியாகப்பரே - எங்களுக்காக...
- ❖ எபேசு நகரில் தேவ அன்னையை அற்புதமான வகையில் கண்டு தரையில் சாஸ்டாங்கமாக விழுந்து வணங்கிய புனித சந்தியாகப்பரே - எங்களுக்காக...
- ❖ தேவ அன்னை உம் கரம் பிடித்து தூக்கி நிறுத்தி, அந்த விண்ணக மண்ணக அரசியின் எண்ணற்ற வரங்களையும் பெற்ற புனித சந்தியாகப்பரே - எங்களுக்காக...
- ❖ எருசலேமில் நீர் வேதசாட்சியாக இறப்பீர் என்று தேவ அன்னையின் மூலம் அறிந்து அவ்வேளையில் அன்னையின் உதவியை மன்றாடி பெற்ற புனித சந்தியாகப்பரே - எங்களுக்காக...
- ❖ எருசலேமில் விசுவாசத்தோடு நீர் போதித்ததை கண்ட வேத விரோதிகள் உம்மை சிறைபிடித்தபோது தேவ அன்னையை நோக்கி மன்றாடிய புனித சந்தியாகப்பரே - எங்களுக்காக...

- ❖ உமது திருவுடல் கம்போஸ்தலா என்னும் நகருக்கு கொண்டு செல்ல. அங்கு பலப் புதுமைகள் நிகழ்வே, மக்களால் மரியாதையோடு வணங்கப்பட்ட புனித சந்தியாகப்பரே - எங்களுக்காக...
- ❖ நீர் விண்ணகம் சென்றபின் ஸ்பெயின் நாட்டின் கிறிஸ்துவர்களை எதிர்த்து படையெடுக்க அவர்கள் உம்மை நோக்கி வேண்டிக் கொண்ட போது, பகைவர் அஞ்சி ஓடும்படியாக வெள்ளைக் குதிரைமேல் ஏறிவந்து, அவர்களை விரட்டியடித்த புனித சந்தியாகப்பரே - எங்களுக்காக...
- ❖ உலகின் பாவங்களை போக்கும் இறைவனின் செம்மறியாகிய இயேசுவே
- ❖ எங்கள் மேல் இரக்கமாயிரும் சாமி.
- ❖ உலகின் பாவங்களை போக்கும் இறைவனின் செம்மறியாகிய இயேசுவே
- ❖ எங்கள் பாவங்களை போக்கியருளும் சாமி
- ❖ உலகின் பாவங்களை போக்கும் இறைவனின் செம்மறியாகிய இயேசுவே
- ❖ எங்களுக்கு சமாதானத்தை தந்தருளும் சாமி.

## செபிப்போமாக

- ❖ எங்கள் ஆண்டவராகிய இயேசு கிறிஸ்துவே வேதசாட்சியும், உமது சீடருமான புனித சந்தியாகப்பருக்கு உயர்ந்த வரங்களை கொடுத்து, எருசலேம் நகரிலும், ஸ்பெயின், இத்தாலி நாடுகளிலும், மறவபட்டியிலும் அவரால் பல புதுமைகளை செய்வித்து, எண்ணற்ற மக்களை திருட்சபைக்கு அழைத்தீரே அவரை போற்றி புகழ்ந்து வணங்குகிற எங்களுக்கும் இவ்வுலகின் ஆசைகள், சாத்தானின் ஆதிக்கங்கள், துன்பங்கள் அனைத்தையும் வென்று, முடிவில்லா பேரின்பத்தை பெறஅருள் புரியுமாறு புனித அடைக்கலமாதா வழியாகவும், எங்கள் பாதுகாவலரான புனித சந்தியாகப்பர் வழியாகவும் உம்மை கெஞ்சி மன்றாடுகிறோம் - ஆமென்.

